

Ko e Ki'i Fo'i Kenitilopé

Na'e 'i ai nai ha me'a na'e mei lava ke fai 'e Uesitoni ke tokoni kia Neiti?

Fai 'e Amanda Joy Penrod-Jang
(Makatu'unga 'i ha talanoa mo'oni)

Na'e hoko 'a e talanoa ko 'eni 'i USA.

Na'e va'inga 'a Uesitoni 'i tu'a 'i he taimi na'e lele atu ai ha kā mo ha fu'u veeni fetukutuku lahi ki he fale 'i he kauhala 'e tahá. Na'e tokolahi ha fānau na'a nau hifo mai mei he kaá. Ko hanau tokotaha ko ha tamasi'i na'e hangē na'e to'u tatau mo Uesitoni.

Na'e lele 'a Uesitoni ki hono falé. "Mami, Teti! 'Oku hiki mai ha fāmili fo'ou!"

Na'e hanga hake 'a Teti mei he ngāue na'a ne fakahokó. "Me'a faka'ofu'ofa ia."

Pehē ange 'a Uesitoni, "'Oku ou fie fe'iloaki mo kinautolu. 'E lava ke ke ha'u mo au?"

"'Io!"

Na'e kolosi leva 'a Uesitoni mo Teti 'i he halá ki he fale honau kaungā'api fo'ou. Ko e taimi na'a na tukituki ai, na'e ha'u ha fefine ki he matapaá. Ko e tamasi'i na'e to'u mo Uesitoni na'e tu'u pē 'i hono tu'a.

Na'e ki'i ta'ata'alo atu 'a Uesitoni. "Mālō e lelei, ko Uesitoni au. Ko hai ho hingoá?"

Na'e laka mai 'a e ki'i tamasi'i mei he tu'a 'o 'ene fine'eikí. "Ko Neiti au."

"'Okú ke fie va'inga 'i hoku 'api?" Ko e fehu'i ange ia 'a Uesitoni.

Na'e sio hake 'a Neiti ki he'ene fine'eikí.

Na'a ne 'eke ange, "Te ke lava pē ke 'alu. Foki mai 'i he taimi ma'u me'atokoni efiáfi."

Hili iá, na'e va'inga 'a Uesitoni mo Neiti 'i he meimei 'aho kotoa pē. Na'a ne fu'u fiefia ke 'i ai hano kaungāme'a fo'ou. Na'a na heka pasikala, kaukau 'i he vai kaukau, mo va'inga ko ha ongo kaiha'a folau tahi, 'i he pa'ake. Na'e fa'a va'inga foki he taimi 'e ni'ihí 'a Uesitoni 'i he 'api 'o Neiti. Na'e angalelei kotoa 'a e fāmili 'o Neiti!

'I ha 'aho 'e taha, na'e puke lahi 'aupito 'a e tangata'eiki 'a Neiti. Na'e pau ke 'ave ki falemahaki. Na'e faka'au 'ene puké 'o kovi pea toe kovi ange. Na'e hoha'a 'aupito 'a Neiti mo si'ono fāmili.

Na'e hoha'a foki mo Uesitoni. Na'e 'aukai mo lotu 'a e tokotaha kotoa pē 'i he lotu ma'a e tamai 'a Neiti. Na'e 'aukai foki mo Uesitoni. Na'a ne 'amanaki ki ha mana. Ka na'e si'i mālōlō e tangata'eiki 'a Neiti.

'I he fakalau atu 'a e ngaahi 'ahó, na'e fakatokanga'i 'e Uesitoni 'a e loto-mamahi 'a Neiti mo si'ono fāmili. Na'e loto ke ne 'ai ke nau fiefia. Na'e kolosi atu leva 'i he halá 'o tukituki he matapā 'o e 'api 'o Neiti.

Na'e pehē ange 'e Neiti ia, "'Oku 'ikai ke u fie va'inga au he 'ahó ni."

Na'e tala ange 'a Uesitoni, "'Oí, SAI pē." Na'e 'i ai nai ha me'a na'a ne mei lava ke fai ke tokoni kia Neiti?

Na'e foki leva 'a Uesitoni ki 'api 'o 'ilo ai 'ene Mamí. Na'e talaange 'e ia, "'Oku 'ikai fie va'inga 'a Neiti ia."

"Ko ha me'a faingata'a ia." Na'e fā'ofua ki ai 'a Mami. "Ko e taimi 'e ni'ihí, 'i he loto-mamahi 'a e kakaí, 'oku nau fiema'u ha taimi ke nau nofo tokotaha ai."

Na'e kamo pē 'a Uesitoni. "Mahalo ka mate 'eku tangata'eikí, he 'ikai ke u ongo fie va'inga mo au."

Ka na'e kei fie tokoni pē 'a Uesitoni kia Neiti mo hono fāmili ke nau ongo'i fiefia ange. Na'e 'i ai ha'ane fakakaukau. Na'a ne fehu'i ange leva, "'Ko fē 'a e helekosí? 'Oku ou fie foaki kia Neiti ha me'a mei he'etau ngoué!"

Na'e 'alu 'a Uesitoni ki he tafa'aki ki mui 'o e 'api 'o kumi ha me'a ke foaki ki hono kaungāme'a. Na'a ne fakasio he kelekele na'a nau tō ai ha kaloti. Ka na'e te'eki ai motu'a fe'unga ia. Na'a ne kumi 'i he 'ulu 'akau fuá ka ko ha ngaahi va'a ta'efua pē.

Pea fakasio leva 'e Uesitoni ha ngaahi lalo vaine 'oku to'ulu hono laú. Na'a ne le'ei ki tafa'aki ha ni'ihí 'o e ngaahi lau ko iá 'o ma'u ai ha ki'i fo'i kenitilope lanumata 'oku tupu 'i he va'a. Ko e fu'u kenitilope 'eni na'a ne tō mo fu'ifu'i 'e ia pē!

'Ofa pē 'oku sai'ia 'a Neiti mo hono fāmili 'i he melení. Na'e tu'usi leva ia 'e Uesitoni mei he va'a 'o 'ave ki loto. Pea ne fai leva ha ki'i tohi ke 'ave fakataha mo 'ene me'a'ofá.

Ko e taimi na'e 'osi ai 'a e ki'i kātí, na'e fokotu'u fakalelei leva 'e Uesitoni 'a e fo'i kenitilopé mo e kātí 'i he sitepu he matapā 'o Neiti. Pea ne lomí'i leva 'a e fafangu 'o e matapā pea lele 'o foki 'i he vahe taha na'a ne lava. Na'e fakakaukau 'a Uesitoni, 'Ofa pē te nau sai'ia ai .

Kimui ange ai, na'e fe'iloaki 'a Uesitoni mo e fāmili 'o Neiti 'i ha kaitunu 'a e kaungā'api.

"Ko e fo'i kenitilope ifo tahá ia!" Ko e tuofefine ange ia 'o Neiti.

"Na'e 'ikai ke mau fakapapau'i pe ko e hā 'i he kamata'angá." Na'e kata 'a Neiti. "Na'a mau pehē ko ha fo'i niu faikehe!"

Na'e pehē ange 'e he fine'eiki 'a Neiti, "Fakamālō atu 'i he me'a 'ofa faka'ofu'ofa ko iá."

Na'e ongo'i loto fiefia 'a Uesitoni 'i he fā'ofua ange 'a Neiti ki ai. Na'e 'ikai ke ne lava 'o to'o 'a e loto mamahi hono kaungāme'a, ka na'a mo ha ki'i fo'i kenitilope te ne lava pē ke 'omai ha malimali. ●